

‘परे’वर १५ डबा लोकल वाढवणार

म. टा. खास प्रतिनिधी, मुंबई

रेल्वेतून प्रवास करणाऱ्या प्रवाशांची संख्या दिवसेंदिवस वाढत असल्याने सध्या सुरू असलेल्या लोकलच्या सेवेत १५ डबा लोकल चालवण्याचा निर्णय पश्चिम रेल्वेने घेतला आहे. येत्या काही महिन्यात ही १५ डबा लोकल सुरू करण्यात येणार असून याबाबत सर्वेक्षण सुरू असल्याची माहिती पश्चिम रेल्वेकडून देण्यात आली.

पश्चिम रेल्वेतून दिवसाला ४० लाखांहून अधिक प्रवासी प्रवास करतात. त्या तुलनेत दिवसाला बारा डब्यांसह पंधरा डब्यांच्या लोकलच्या १,३०० फेऱ्या होतात. मात्र पंधरा डब्यांच्या तीनच लोकलच्या ४५ फेऱ्या या मार्गावर होत आहेत. मात्र या फेऱ्या अपुऱ्या पडत असल्याने पश्चिम रेल्वेकडून पंधरा डबा लोकलसंख्या आणि फेऱ्या वाढवल्यास प्रवाशांना फारसा त्रास होणार नाही. याबाबत रेल्वे प्रशासन अभ्यास करत आहे. अंधेरी ते बोरीवलीबरोबरच नायगाव, नालासोपारा, वसई आणि विरार स्थानकातून प्रवास करणाऱ्या प्रवासी संख्येत कमालीची वाढ झाली आहे. त्यामुळे अंधेरी ते विरार दरम्यान गेल्या काही महिन्यांत लोकल फेऱ्या वाढवण्यात आल्या. मात्र या फेऱ्यांवरही ताण पडत असल्याचे सांगितले जाते. यासंदर्भात पश्चिम रेल्वेचे विभागीय रेल्वे व्यवस्थापक मुकुल जैन यांना विचारले असता, पंधरा डबा लोकलची संख्या वाढवण्यावर भर देत आहोत. त्यादृष्टीने सर्वेक्षणही केले जात आहे.

पोलिसांवर कारवाई

लोकलमधील अपंगांच्या डब्यातील बेकायदा प्रवास भोवणार

म. टा. खास प्रतिनिधी, मुंबई

मुंबईतील लोकल ट्रेनमधील अपंग व कॅन्सरग्रस्त प्रवाशांसाठी राखीव डब्यांमध्ये खुद्द पोलिसच बेकायदा प्रवास करून कायदा मोडत असल्याचे स्पष्ट होत आहे. यासंदर्भात मध्य रेल्वे प्रशासनाने पुराव्यांसह तक्रारींची जी ४२ पत्रे दिलेली आहेत, त्याविषयी गृह विभागाचे प्रधान सचिव व पोलिस महासंचालकांनी कारवाई करावी. ज्या पोलिसांविषयी तक्रारी नोंदवलेल्या आहेत, त्यांच्यावर दोन महिन्यांत शिस्तभंगाची कारवाई सुरू करून त्याविषयीचा कृती अहवाल २ जुलैला द्यावा, असे आदेश मुंबई उच्च न्यायालयाने दिले आहेत.

पोलिसांनी यापुढे अपंगांच्या राखीव डब्यातून प्रवास करू नये, असे निर्देश जारी करावेत, असे न्या. अभय ओक व न्या. अनुजा प्रभुदेसाई यांच्या खंडपीठाने या आदेशात स्पष्ट केले. निकालाची प्रत उपलब्ध झाल्याच्या तारखेपासून (३१ मार्च) अंमलबजावणी करावी, असे स्पष्ट करत खंडपीठाने मध्य रेल्वेलाही अनेक निर्देश दिले आहेत.

नितीन गायकवाड या अपंग प्रवाशाने अॅड. राहुल शेंडके व जयदीप तत्रा यांच्यामार्फत रिट याचिका करून मध्य रेल्वेवरील लोकलमध्ये अपंगांच्या डब्यातून पोलिसच प्रवास करत असल्याचे आणि अनेक कायदेशीर तरतुदींचे रेल्वेकडून पालन होत नसल्याचे

मध्य रेल्वेला निर्देश

- अपंगांचे राखीव डबे व रेल्वे प्लॅटफॉर्मवर सीसीटीव्ही लावण्याचे काम १५ महिन्यांत पूर्ण करावे.
- अपंग आयुक्तांच्या सर्व निर्देशांचे पालन करावे आणि १ फेब्रुवारी ते २८ एप्रिल २०१७पर्यंत अनधिकृत प्रवाशांवर केलेल्या कारवाईचा अहवाल २ मे रोजी प्रतिज्ञापत्रावर द्यावा.
- अपंगांच्या डब्यातून अन्य प्रवासी प्रवास करणार नाहीत याची खबरदारी घेऊन अशांवर कारवाईसाठी सहा महिन्यांत विशेष अधिकारी नेमावेत.
- याविषयी सर्वसामान्य प्रवाशांत जनजागृतीसाठी महिन्यातून दोनदा मोहीम राबवावी.
- प्रत्येक स्थानकातील सर्व प्लॅटफॉर्मवर प्रमुख ठिकाणी आणि अपंगांच्या डब्यांच्या आत व बाहेर आरक्षणाचे पोस्टर/बॅनर लावावेत.
- प्लॅटफॉर्मवर अपंगांना बसण्यासाठी २८ एप्रिलपर्यंत आसनव्यवस्था करावी आणि प्रतीक्षालयांत विशिष्ट जागा राखीव ठेवावी.
- हेलपलाईनवर येणाऱ्या अपंगांच्या तक्रारी आणि त्यावरील कार्यवाही रजिस्टरमध्ये नोंदवण्याची व्यवस्था निर्माण करावी.
- अपंग प्रवाशांना टेक्स्ट मेसेजेनेही तक्रार नोंदवता यावी आणि त्यावरील कार्यवाहीही त्यांना कळवावी, यादृष्टीने मे २०१७पर्यंत आवश्यक व्यवस्था निर्माण करावी.
- अपंगांना पुढच्या किंवा जवळच्या रेल्वे स्थानकात तक्रारीचा संदेश देता यावा यासाठी त्यांच्या राखीव डब्यांत सहा महिन्यांत आवश्यक व्यवस्था निर्माण करावी.

निदर्शनास आणले होते. त्याविषयीच्या सुनावणीत रेल्वेनेही हे मान्य केले. विविध पोलिसांचे असे प्रकार निदर्शनास आले असून याविषयी संबंधित वरिष्ठ पोलिस अधिकाऱ्यांना तक्रारीचे पत्र पाठवून कारवाईची विनंतीही केली होती, असे

रेल्वेच्या वकिलांनी निदर्शनास आणले. तसेच याविषयीचे अनेक फोटोही पुराव्यादाखल दाखवले.

दुसरीकडे याचिकादारांनी विकलांग व्यक्ती कायद्यातील तरतुदीनुसार अपंग आयुक्तांकडे लेखी तक्रार नोंदवल्यानंतर

त्यांनी अनेक निर्देश देऊनही रेल्वेने अद्याप त्यांचे पूर्ण पालन केलेले नाही, असे अॅड. तत्रा यांनी निदर्शनास आणले. त्यामुळे खंडपीठाने मध्य रेल्वेला अनेक निर्देश दिले व पश्चिम रेल्वे प्रशासनालाही या निर्देशांचे पालन करण्यास सांगितले.



साठ्ये कॉलेजमध्ये करियर मार्गदर्शन म. टा. प्रतिनिधी, मुंबई

दहावीच्या परीक्षा संपल्यानंतर सुट्टीतल्या कार्यक्रमांची आखणी सुरू होते. या कार्यक्रमांबरोबरनेच दहावीनंतरच्या अभ्यासक्रम निवडीबाबतचा विचार देखील याच सुट्टीत करणे आवश्यक आहे. त्याची माहिती देण्यासाठी विलेपार्ले पूर्व येथील साठ्ये कॉलेजमध्ये करिअर मार्गदर्शन कार्यक्रमाचे आयोजन शनिवार, ८ एप्रिल रोजी स. १० वा. करण्यात आले आहे.

विद्यार्थी व पालकांनी पुढील अभ्यासक्रम निवडताना आपला कल, बुद्धिमत्ता, आवड व अभिक्षमता ओळखून त्यानुसार योग्य अभ्यासक्रम निवडणे आवश्यक आहे. सध्या विविध क्षेत्रात नवनवीन करियर संधी उपलब्ध तसेच तंत्रज्ञानामुळे जुन्या व्यवसायाच्या संधीमध्ये देखील आमुलाग्र बदल झाला आहे. या क्षेत्रांची ओळख करून देण्यासाठी व योग्य पध्दतीने करिअर कसे निवडावे, याबद्दल या कार्यक्रमात मार्गदर्शन होणार आहे.

या कार्यक्रमांमध्ये साठ्ये कॉलेजच्या प्राचार्या डॉ. कविता रेगे, करिअर मार्गदर्शक आनंद मापुस्कर हे मार्गदर्शन करणार आहेत. हा कार्यक्रम सर्वांसाठी खुला असून प्रवेश विनामूल्य आहे. जास्तीत जास्त विद्यार्थी व पालकांनी या कार्यक्रमाचा लाभ घ्यावा, असे आवाहन साठ्ये कॉलेजच्या प्राचार्या डॉ. कविता रेगे यांनी केले आहे. या कार्यक्रमासाठी नोंदणी करणे आवश्यक आहे. नोंदणीसाठी ९८२०५१७५९१ या दूरध्वनीवर संपर्क साधावा.